



Bretski ráðharrin fyri Skotland, Alistair Carmichael, vitjar Føroya Tele, her saman við Kristian Davidsen, forstjóra og Páll Vesturbúð, stjóra. Mynd Jan Müller/oljan.fo

Ráðharri fyri Skotland hugtikin av Føroya Tele

Jan Müller

12.03.2015 - 21:03

[Oljan.fo](http://oljan.fo)

Tað var ein ovfarin og hugtikin bretskur Skotlands-ráðharri, sum vitjaði í stásiliga glasbyninginum hjá Føroya Tele í Hoyvík í vikuni. Hann helt tað vera eitt megnar tak hjá eini lutvíst lítlari oyggjafyrirøku sum Føroya Tele at fáa sáttmálar við teir tveir av heimsins størstu oljurisum, sum arbeiða í Skotlandi.

Føroya Tele fylgir neyvt gongdini vestan fyri Hetland og ger tað, sum neyðugt er fyri at fyrireika seg til framtíðar avbjóðingar har. Fyrirøkan, sum longu er veitari hjá stórfyrirøkum sum BP og Total, vónar, at tað eisini í framtíðini fara at vera nýggjar uppgávur í bretskum sjóki. Hetta varð ein av boðskapunum frá ovastu leiðsluni í Føroya Tele, Kristian Davidsen og Páll Vesturbúð, tá hon hevði høvi at hitta bretska ráðharran fyri Skotland, Alistair Carmichael í Hoyvík týsdagin.

Ráðharrin, sum sjálvur kemur úr einum oyggjalandi, Orknoyggjunum, var rættiliga ovfarin og hugtikin at hoyra um søguna og gongdina hjá hesi føroysku fyrítøkuni, sum eisini letur tænastr til Orknoyggjar.

Hann heldur tað vera væl klárað av eini lutvíst lítlari føroyskari telefyrítøku at koma á tal og gera langtíðar sáttmálar við fleiri av teimum stóru altjóða oljufeløgnum. Hann veit, hvussu torført tað kann vera hjá minni oyggja-fyrítøkum at gera seg galdandi á einum slíkum marknaði, og heldur hann fyri, at tað tí eisini er avgerandi neyðugt, at tær hava eina ávísa stødd skulu tær fáa fótin fastan á einum størri marknaði. “Sum eg skilji tað, so er her talan um eina sólskinssøgu, eina “Win to win” søgu, har allir partar fáa nakað gott burtur úr, og her ikki minst føroyska oyggjasamfelagið gjøgnum tess professionellu telefyrítøku.

Hann sær fegin, at Føroya Tele við tess Shefa-kaðali kann birta upp undir meira samstarv við Orknoyggjar. Føroya Tele hevur sum er longu eitt ávíst samstarv við oljuhavnina Flotta í Orknoyggjunum, men her kunnu eisini vera aðrir møguleikar.

Á fundinum greiddi stjórin í TF-Net, Páll Vesturbúð ráðharranum frá teimum trupulleikum, sum Føroya Tele hevur havt við kaðalsliti nettupp í farvatninum nær Orknoyggjunum. Tað vísir seg, at fiskibátar miðvíst slökkja alt telesamband, tá teir eru á leiðunum, har kaðalin liggur, og tá teirra reiðsskapur so slítur kaðalin, er torført hjá Føroya Tele at finna syndaran. Alistair Carmichael segði á fundinum, at hann vildi fegin gera sítt til at fáa bilbugt við hesar trupulleikarnar. Sjálvur er ráðharrin útbúgvinn sakførari. Umframt at vera ráðharri fyri Skotland er hann eisini valdur í bretsku tingið vegna Orknoyggjarnar og Hetland. Hann er valdur fyri liberala flokkin. Og hóast hann hevur sæti í London, so er hann sera heimkærur og er aftur í oyggjunum hvørja viku. Tí roynir hann eisini tað hann er mentur fyri at vera partur av menningini í oyggjunum.

Tosað varð eisini um møguleikarnar fyri víðkaðum samstarvi millum føroyskar fyrítøkur og tær í skotsku oyggjunum og Skotlandi. Carmichael helt fyri, at framtíðin fer helst at lata upp fyri møguleikum hjá føroyskum fyrítøkum bæði í Hetlandi og Orknoyggjunum, og helt hann, at tá oljan verður funnin í Føroyum, hvat hann ikki ivaðist í, so varð hon kærkomin til bæði Flotta og Sullom Voe, ið taka ímóti tí nógva av oljuni frá keldunum vestan fyri Hetland.

Hann helt tað eisini kundi verið áhugavert hjá Føroya Tele at fylgja væl við, nú tað einaferð í framtíðini møguliga verða stig tikin til at útbyggja Rosebank-kelduna skamt frá føroyska markinum. Til tað søgdu Føroya Tele-fólkini, at tey hava sera gott samband við fyristøðufelagið Chevron og fylgja annars við øllum teimum fundunum, sum eru gjørd har um leiðir.

Nú felagið hevur megnað at lata hurðarnar upp til oljurisar sum BP og Total, so hava tey eina góða referansu at vísa til. Tí fegnaðist ráðharrin um men helt samstundis fyri, hvussu týðningarmikið tað er, at hava eina ávísa stødd, tá tú skal til at gera sáttmála við tær stóru fyrítøkurnar. Tí hevði fyrítøkan verið nógv minni, hvat oftani er galdandi í eitt nú smáum oyggjasamfeløgum, so hevði hon helst havt torført við at fara út á altjóða

marknaðin og bjóða seg fram. Alistair Carmichael var rættiliga ovfarin av tí stóra og snotuliga telebygninginum og at hoyra, hvussu fyrirøkan hevði megnað at byggja út telenetið ikki bert kring oyggjarnar men eisini til havs.

